

स्वामी विवेकानन्द तथा टैगोर के शैक्षिक विचारों का तुलनात्मक विश्लेषण

इंद्रवेश आर्य

सहा.प्राध्यापक-शिक्षा शास्त्र

राष्ट्रकवि मौथिलीशरण गुप्त महाविद्यालय, चिरगांव झाँसी (उ.प्र.)

शोध सार

हमारे देश का गौरव बढ़ाने में बहुत से महापुरुषों ने सहयोग किया है। जिसके कारण ही भारत को विश्वगुरु की संज्ञा दी जाती है। इन महापुरुषों के विचार सुनकर ही हमें जीवन में मार्गदर्शन प्राप्त होता है और हम सही मार्ग पर चलने लगते हैं। यह विचार हमारे लिये एक प्रकाश स्तम्भ का कार्य करते हैं। जो सम्पूर्ण विश्व में भारत की कीर्ति को स्थापित करते हैं। इन्हीं महापुरुषों में से मुख्य है- रविन्द्रनाथ टैगोर एवं स्वामी विवेकानन्द। जिन्होंने अपनी तेजस्वी वाणी से, विचारों से शिक्षा जगत में एक नवीन क्रान्ति लाने में सक्षम हुए।

आज हमारे देश भारत सहित समस्त विश्व में बढ़ती अराजकता, हिंसा, मनो-उन्माद, आतंकवाद, नशाखोरी तथा पर्यावरण क्षरण आदि समस्याओं के कारण समस्त मानव जाति को अपनी सभ्यता और संस्कृति के समक्ष अस्तित्व का संकट दिखाई दे रहा है। वास्तव में आँखें बन्द रखे हुए मानव ने अपने सांस्कृतिक मूल्यों की अवहेलना करते हुए पश्चिमीकरण के रास्ते जो विकास की यात्रा तय की है, उसके कारण आज हमें अपनी सभ्यता और संस्कृति के पुनर्मूल्यांकन की आवश्यकता प्रतीत हो रही है। विकास की इस यात्रा में मनुष्य प्रजाति ने शिक्षा प्रणाली के मानवीय आधारभूत मूल्यों की अनदेखी की। इसलिए विवेकानन्द व टैगोर जी के शैक्षणिक-दर्शन में आध्यात्मिक व भौतिक विकास पर बल देते हुए मानव के व्यक्तित्व निर्माण को प्राथमिकता दी गई है। जिनका अनुसरण कर वर्तमान समाज की समस्याओं का समाधान किया जा सकता है।

बीज शब्द

शैक्षणिक, अनुसरण, महापुरुष, पुनर्विचार, प्राथमिकता।

शोध विस्तार

शिक्षा मनुष्य को मानव बनाने की प्रक्रिया है या यह कहा जाये कि मनुष्य को मानव बनाने का दायित्व शिक्षा पर है। शिक्षा की व्यवस्थागत प्रक्रिया से निकलकर ही बालक एक वयस्क के रूप में समाज में अपना स्थान और स्तर निर्धारित करता है। व्यक्तित्व और समाज की

आवश्यकता के अनुसार बालक को शिक्षित और सभ्य बनाने का अहम कार्य शिक्षा व्यवस्था ही अपेक्षित होता है। स्वामी विवेकानंद ने कहा था कि 'जिस शिक्षा से हम अपना जीवन निर्माण कर सके, मनुष्य बन सके, चरित्र गठन कर सके और विचारों का सामंजस्य कर सके वही वास्तव में शिक्षा कहलाने योग्य है।' मानव निर्माण को शिक्षा का मूल उद्देश्य मानने वाले गुरु रवीन्द्रनाथ टैगोर और स्वामी विवेकानंद का शैक्षिक दर्शन परम्परागत और आधुनिक शिक्षा प्रणाली का अद्भुत समन्वय है। दोनों शिक्षाविदों का शैक्षिक दर्शन आज भी अत्यंत प्रासंगिक है।

सार्वभौमिक शिक्षा प्रदान करने के समर्थक गुरुदेव टैगोर और स्वामी विवेकानंद शिक्षा में किसी भी प्रकार के भेदभाव के विरुद्ध थे। वे इस सत्य को भली-भांति जानते थे कि यदि शिक्षा ग्रहण करने का अवसर अगर कुछ लोगों तक ही सीमित हो या किसी भी कारण से समाज का बड़ा हिस्सा शिक्षा की प्राप्ति से वंचित रह गया तो देश का सम्पूर्ण विकास नहीं हो पायेगा। उनके विचार में शिक्षा का प्रसार देश के कारखानों, खेल के मैदानों और खेतों, यहाँ तक कि देश में हर घर में होना चाहिए। यदि बच्चे स्कूल तक नहीं आ पा रहे हैं तो शिक्षकों को उन तक पहुँचना चाहिए।

विवेकानंद जी के अनुसार शिक्षा समाज के निर्धनतम व्यक्ति को भी प्राप्त होनी चाहिए। स्वामी विवेकानंद ने आम जनता के जीवन की परिस्थितियों सुधारने के लिए शिक्षा का समर्थन किया। उनके अनुसार आम जनता को प्राप्त होने वाली इस सार्वभौमिक शिक्षा का उद्देश्य व्यक्तिगत प्रगति के साथ सामाजिक विकास को सुनिश्चित करना है। रवीन्द्रनाथ टैगोर ने महिला शिक्षा पर विशेष बल दिया। समाज में कई अवसरों उन्होंने अपने विचार प्रकट करते हुए कहा कि जब तक महिलाओं को अपने देश में यथोचित सम्मान प्राप्त नहीं हो जाता भारत प्रगति नहीं कर सकता। उनके अनुसार महिलाओं को सुशील, चरित्रवान, निडर और शक्तिशाली व्यक्तित्व के रूप में विकसित करना शिक्षा का उद्देश्य है। उनके विचार में महिला न केवल पुरुष के समान योग्य है बल्कि वह घर-परिवार में भी बराबर की भागीदारी रखती है उसे किसी दृष्टि से पुरुष से हीन नहीं कहा जा सकता। उन्होंने महिला शिक्षा और महिला पुरुष समानता पर भी बल दिया। स्वामी विवेकानंद ने मातृभाषा के माध्यम से शिक्षा दी जाने वाली प्रणाली के महत्व को स्वीकार किया। भौतिकता और पश्चिमी अंधानुकरण के कारण मातृभाषा की अवहेलना कर अंग्रेजी को बालमन पर थोपा जाता है। मातृभाषा का घर-परिवार और समाज में अधिकतम प्रयोग किया जाता है ऐसे में स्वाभाविक है कि किसी विदेशी भाषा को रटने की बजाय मातृभाषा के माध्यम से ही बालक दीर्घकालीन और अधिकतम ज्ञान प्राप्त कर सकता है। बालक मातृभाषा के माध्यम से ही रचनात्मक और

कलात्मक विचारों का प्रसार समाज में कर सकता है। रचनात्मकता विरोधी, संस्कार विरोधी तथा अव्यवहारिक मैकालेवादी शिक्षा व्यवस्था से स्वामी विवेकानंद बेहद असंतुष्ट थे क्योंकि उनकी दृष्टि में यह शिक्षा भारत के लिए व्यावहारिक और उपयोगी नहीं थी। अंग्रेजी शिक्षा का वास्तविक उद्देश्य भारत अथवा भारतीयों का हित करना नहीं बल्कि भारत पर अंग्रेजों के शासन को स्थायी रखने के लिए भारतीयों में से ही क्लर्क खोजना था। उनके विचार में मैकालेवादी शिक्षा व्यवस्था व्यक्ति को आत्म निर्भर न बनाकर दूसरे पर निर्भर बनाती है और उसके आत्मविश्वास को समाप्त कर देती है। इससे भी बढ़कर अंग्रेजी शिक्षा का मूल्य-विरोधी स्वरूप, व्यक्ति के धार्मिक और आध्यात्मिक विश्वासों को समाप्त कर उसे एक नकारात्मक व्यक्तित्व के रूप में परिणत कर देता है। इसलिए विवेकानंद जी अंग्रेजी शिक्षा प्रणाली में भारतीय दृष्टिकोण और सामाजिक आदर्शों के अनुसार आमूल-चूल परिवर्तन के इच्छुक थे।

नैतिक तथा आध्यात्मिक मूल्यों से विहीन शिक्षा प्रणाली किसी भी समाज को अवनति की ओर ले जा सकती है। स्वामी विवेकानंद ने इसलिए अनिवार्य रूप से शिक्षा में गीता, उपनिषद और वेद में निहित नैतिक और आध्यात्मिक मूल्यों के समावेश की आवश्यकता पर बल दिया। उनके लिए धर्म, कर्मकांड अथवा धार्मिक रीति रिवाज नहीं बल्कि समस्त मानव जाति के लिए आत्मज्ञान तथा आत्मबोध का कारक है। स्वामी विवेकानंद के अनुसार वास्तविक धर्म किसी समाज, जाति, नस्ल, वंश, स्थान और समय तक सीमित नहीं है बल्कि उसका लक्ष्य सामाजिक कल्याण है। स्वामी विवेकानंद के अनुसार नैतिकता और धर्म एक ही है और इन मूल्यों से ओतप्रोत शिक्षा विद्यार्थियों का सर्वांगीण विकास करने में सहायक है। गुरुदेव टैगोर के अनुसार शिक्षा केवल वही नहीं है जो विद्यालय में दी जाती है न ही कुछ इस तरह की चीज है जिसे प्रत्येक सप्ताह कुछ ही घंटों में दे दी जा सकती है। शिक्षा को व्यक्तित्व के अन्य पक्षों से अलग वस्तु मानना गलत है। अपने व्यक्तिगत अनुभव से रवीन्द्रनाथ ने अनुभव किया कि पश्चिमी/अंग्रेजी शिक्षा का उद्देश्य औपनिवेशिक शासन हेतु क्लर्क तैयार करना था और जहाँ तक संभव हो तथाकथित शिक्षित भारतीयों में भारतीय संस्कृति और दर्शन के प्रति हीनता की भावना पैदा करना था। गुरुदेव रवीन्द्रनाथ टैगोर ने भारत की गरीबी और पश्चिमी देशों की समृद्धि देखी थी। उन्होंने महसूस किया कि भारत इन देशों से बहुत कुछ सीख सकता है। शिक्षा और संस्कृति (1935) में उन्होंने लिखा जब भारत की संस्कृति अपने सर्वोच्च अवस्था में थी वह कभी धन की कमी के कारण हतोत्साहित या शर्मिन्दा नहीं हुई। इसका कारण यह था कि "उस संस्कृति का उद्देश्य आत्मिक जीवन का विकास करना था, भौतिक सम्पदा का संग्रहण नहीं। शिक्षा का उद्देश्य इसी लक्ष्य को प्राप्त करना होना चाहिए। इसी उद्देश्य को ध्यान में रख कर विभिन्न विषयों का शिक्षण किया

जाना चाहिए। मानद का स्तर या सम्मान व्यवहारिकता तथा सामाजिक कल्याण के समन्वय पर निर्भर करता है।"

आधुनिक शिक्षा की मशीनों पर निर्भरता के कविवर विरोधी थे। वे इसे शिक्षा के लिए हानिप्रद मानते थे। उनका कहना था कि जीवित पांव किसी भी वाहन से अधिक महत्वपूर्ण है। शिक्षा ऐसी हो जो पांव यानि मानव को मजबूत बनाये मशीन को नहीं। "गुरुदेव में अन्तराष्ट्रीयता की भावना कुट-कुट कर भरी थी। यूरोप की अच्छाईयों को ग्रहण करने में उन्हें कोई हिचक नहीं थी। वे कहते हैं हमलोग यह कहने के लिए व्यग्र हो जाते हैं कि हम सबकुछ जानते हैं।" जबकि हमें पूरे आत्मविश्वास के साथ कहना चाहिए कि हम सब कुछ कर सकते हैं। आज यूरोप का यही धर्म बन गया है। उन्होंने जल, धरती और आकाश सब पर विजय प्राप्त कर लिया है। दूसरी ओर हमलोग ईश्वर से प्रार्थना करते रहे। फलतः देवताओं ने भी हमें धोखा दिया। लेकिन वे यूरोपीय सम्यता के अंधभक्त भी नहीं थे। परम्परागत विद्यालयों में ईश्वर की योजना एवं बच्चे के व्यक्तित्व की विशेषताओं को ध्यान में रखे बिना वर्कशाप की तरह सभी बच्चों को एक सा बनाने का प्रयास किया जाता है। अगर कहीं से विरोध होता है तो अनुशासन के नाम पर उस आवाज को दबा दी जाती है। कविवर के अनुसार जीवन इस तरह से सीधी रेखा में नहीं चलता। रवीन्द्रनाथ के अनुसार विद्यालय शिक्षा देने की विशेष संस्था है। यह प्रौढ़ों के लिए तो उपयुक्त हो सकता है पर बच्चों के लिए नहीं। बच्चे तपस्वी नहीं हैं जो पाठशाला रूपी मठ में प्रवेश लेकर तत्काल शिक्षा ग्रहण करने लगे।

गुरुदेव शिक्षा में सूचनाओं को इकट्ठा करने की प्रवृत्ति के विरोधी थे। उनका कहना था कि हमलोग पृथ्वी पर इस दुनिया को स्वीकार करने आये हैं, केवल जानने के लिए नहीं। हम ज्ञान के द्वारा शक्तिशाली बन सकते हैं पर सहानुभूति के द्वारा हम सम्पूर्णता को प्राप्त कर सकते हैं। सर्वोच्च शिक्षा वह है जो हमें केवल सूचनाएं ही नहीं देता है वरन हमारे जीवन को सम्पूर्ण वसुधा से जोड़ता है पर हम पाते हैं कि वर्तमान शिक्षा सहानुभूति की न केवल लगातार योजनाबद्ध ढंग से उपेक्षा करती है वरन दबाती भी है। प्रारंभ से ही बच्चे को प्रकृति से अलग कर दिया जाता है। बच्चे से हम उसकी पृथ्वी छीन लेते हैं भूगोल पढ़ाने के लिए, वाणी छीन लेते हैं व्याकरण पढ़ाने के लिए, उसकी भूख महाकाव्यों की कथाओं की है पर हम उसे ऐतिहासिक तथ्यों की सारणी एवं तिथियां परोसते हैं। वह मानव जगत में पैदा हुआ पर उसे हम मशीनों की दुनिया में देशनिकाला देते हैं। बच्चे की प्रकृति इसके विरुद्ध सहने की अपनी पूरी ताकत के साथ विरोध करती है। पर अंत में के वास्तविक पक्ष पर ध्यान दिया। इन भौतिक सम्पदाओं से लालच एवं स्वार्थ तो फल-फूल सकता है पर सामाजिक मूल्य नहीं, जो कि सही शिक्षा का लक्ष्य है।

उपसंहार

टैगोर एवं विवेकानन्द दोनों ही आधुनिक युग के एक महान दार्शनिक एवं शिक्षा शास्त्री थे। इन्होंने अपने मौलिक एवं नये विचारों के द्वारा भारतीय शिक्षा के क्षेत्र में अपना महत्वपूर्ण योगदान दिया। अपनी भारतीय संस्कृति के आधार पर इन्होंने ना केवल भारतीय शिक्षा की नींव डाली वरन् पाश्चात्य शिक्षा में भी पूर्व एवं पश्चिम के आदर्शों को नये रूप में स्थापित किया। इनका व्यक्तित्व महान् था, विलक्षण था जिसके बलबूते पर इन्होंने बौद्धिक, कलात्मक, सांस्कृतिक, सामाजिक और राजनीतिक आदि विभिन्न क्षेत्रों को प्रभावित किया। टैगोर जी ने मानव जीवन के सभी पहलुओं का अध्ययन किया एवं मनुष्य को सर्वोच्च स्थान दिया। वे मनुष्य को ईश्वर का रूप मानते हैं। इन्होंने शिक्षा को परम्परागत स्वरूप को प्राकृतिक वातावरण से जोड़कर बच्चों में शिक्षा के प्रति नवीन दृष्टिकोण से समाज को रूबरू करवाया। इसी तरह विवेकानन्द जी का भी सम्पूर्ण दार्शनिक चिन्तन एवं शिक्षा सम्पूर्ण मानव जाति के लिए है। उनकी शिक्षा सार्वभौमिक तथा उन मानवीय मूल्यों को प्रतिपादित करती है। जिनकी उपादेयता सभी के लिये है। यदि बालक को एक आदर्श नागरिक बनाना है, तो हमें उन्हें अच्छे संस्कार देने होंगे। विचारों में परिवर्तन लाना होगा। स्वामी विवेकानन्द न केवल एक सामाजिक सुधारक थे बल्कि एक शिक्षक भी थे। शैक्षणिक विचारों में उनका योगदान सर्वोच्च महत्त्व का है। ये शिक्षा को सामाजिक परिवर्तन के सबसे शक्तिशाली साधन के रूप में देखते हैं। विवेकानन्द जी के लिए शिक्षा, मनुष्य की पूर्णता की अभिव्यक्ति है।

संदर्भ ग्रंथ सूची

1. टैगोर, रविन्द्रनाथ, मेरी आत्मकथा, देवानगर प्रकाशन, जयपुर-2010
2. टैगारे, रविन्द्रनाथ, समाजिक एवं दार्शनिक इतिहास, पंचशील प्रकाशन, प्रथम संस्करण 2009
3. स्वामी विवेकानन्द जीवन एवं दर्शन, किताबघर, नई दिल्ली 1980
4. शिक्षा दर्शन, डॉ. सीताराम जायसवाल, प्रकाश केन्द्र, लखनऊ
5. श्री रत्नेश्वर पुस्तक भंडार, के ई. एम रोड, बीकानेर
6. दर्शन, जाटव, डी, डी. आर 2000
7. ठाकुर, रविन्द्रनाथ मेरा बचपन हिन्दी प्रकाशन समीति शान्ति निकेतन 1962
8. विवेकानन्द साहित्य प्रथम खण्ड, अद्वैत आश्रम, कोलकाता 2005